

ಪವಿತ್ರ ಅತ್ಮಾಚ್ಯಾ ಯೆಣ್ಯಾಚೆ ಪರ್ಬೆಚೊ ಆಯ್ತಾರ್

ಜಾಗ್ರಣೆಚೆಂ ಮಿಸ್

“ಪಯ್ಲೆಂ ವಾಚಪ್” ಹಾಂಗಾ ದಿಲ್ಲ್ಯಾ ಚ್ಯಾರಾಂತ್ಲೆಂ ಏಕ್ ವಿಂಚುನ್ ಕಾಡ್ಲೆಂ

ಪಯ್ಲೆಂ ವಾಚಪ್

ಬಾಬೆಲ್ ಮ್ಹಣುನ್ ತಾಕಾ ನಾಂವ್ ದಿಲೆಂ,
ಕಿತ್ಯಾಕ್ ಥಂಯ್ ಆಖ್ಯಾ ಸಂಸಾರಾಚ್ಯಾ ಭಾಸಾಂಚೊ ಘುಸ್ಪಾ-ಗೊಂದೊಳ್ ಜಾಲೊ.

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ಉತ್ಪ. 11:1-9

ಸಗ್ಳ್ಯಾ ಸಂಸಾರಾರ್ ಮನಿಸ್ ಎಕ್‌ಚ್ ಭಾಸ್ ಉಲಯ್ತಾಲೆ ಆನಿ ಎಕಾಚ್ ಧರಾಚಿಂ ಉತ್ರಾಂ ವಾಪರ್ತಾಲೆ. ಉದೆಂತಿ ಥಾವ್ನ್ ತೆ ಪಯ್ಲೆ ಕರುನ್ ಆಸ್ತಾನಾ ಶಿನಾರ್ ದೆಶಾಂತ್ ತಾಂಕಾಂ ಏಕ್ ಮಯ್ದಾನ್ ಸುವಾತ್ ಮೆಳ್ಳಿ ಆನಿ ಥಂಯ್ ತಾಂಣಿಂ ವಸ್ತಿ ಕೆಲಿ. ತೆ ಎಕಾಮೆಕಾಕ್ ಸಾಂಗಿಲಾಗ್ಲೆ: “ಯೆಯಾ, ಆಮಿ ಮಾತಿಯೆಚೆ ಇಟೆ ಕರ್ಯಾಂ ಆನಿ ಉಜ್ಯಾಂತ್ ತೆ ಲಾಸ್ಯಾಂ.” ಅಶೆಂ ಫಾತ್ರಾಂ ಬದ್ಲಾಕ್ ಇಟೆ ಆನಿ ಚುನ್ಯಾ ಬದ್ಲಾಕ್ ಡಾಮರ್ ತಾಂಣಿಂ ವಾಪರ್ಲಿ. ಉಪ್ರಾಂತ್ ತೆ ಮ್ಹಣಾಲೆ: “ಯೆಯಾ, ಆಮಿ ಏಕ್ ಶಹರ್ ಆನಿ ಸರ್ಗಾಕ್ ತೆಂಕ್ತಾ ತಿತ್ಲೆಂ ಊಂಚ್ ಬುರುಜ್ ಬಾಂದ್ಚಾಂ. ಅಶೆಂ ಆಮಿ ಏಕ್ ವ್ಹಡ್ ನಾಂವ್ ಜೊಡ್ತಲ್ಯಾಂವ್ ಆನಿ ಸಗ್ಳೆ ಪೃಥ್ವೆರ್ ಶಿಂಪ್ಡೊನ್ ವೆಚೆ ನಾಂವ್.” ತೆದ್ನಾ ಸರ್ವೆಸ್ಪರ್ ಮನ್ಯಾ ಪುತಾಂನಿ ಬಾಂದ್ಲೆಂ ಶಹರ್ ಆನಿ ಬುರುಜ್ ಪಳೆಂವ್ಚೆ ಖಾತಿರ್ ಸಕ್ಲಾ ದೆಂವ್ಚೊ. ತಾಣೆಂ ಮ್ಹಳೆಂ: “ಅಬೈ, ಆತಾಂ ತೆ ಏಕ್ ಲೋಕ್ ಜಾಲ್ಯಾತ್ ಆನಿ ತಾಂಕಾಂ ಆಸಾ ಏಕ್‌ಚ್ ಭಾಸ್, ತಾಂಚ್ಯಾ ಫುಡ್ಲ್ಯಾ ಕರ್ಣ್ಯಾಂಚೊ ಹೊ ಏಕ್ ಆರಂಭ್ ಮಾತ್. ಹ್ಯಾ ಪುಡೆಂ ತಾಂಣಿಂ ಕರುಂಕ್ ಚಿಂತ್ಲೆಂ ಕಿತೆಂಚ್ ತಾಂಕಾಂ ಅಸಾಧ್ಯ್ ಜಾಂವ್ಚೆಂ ನಾ. ಯಾ, ಆಮಿ ಸಕ್ಲಾ ದೆಂವ್ಯಾಂ ಆನಿ ಎಕ್ಲ್ಯಾಕ್ ಆನ್ಯೆಕ್ಲ್ಯಾಚಿ ಭಾಸ್ ಸಮ್ಜನಾಶಿ ಕರುಂಕ್ ತಿ ಘುಸ್ಪಡಾವ್ನ್ ಸೊಡ್ಯಾಂ.” ಸರ್ವೆಸ್ಪರಾನ್ ತಾಂಕಾಂ ಥಂಯ್ ಥಾವ್ನ್ ಸಗ್ಳ್ಯಾ ಸಂಸಾರಾರ್ ಶಿಂಪ್ಡಾಯ್ಲೆ ಆನಿ ತಾಂಣಿಂ ಶಹರ್ ಬಾಂದ್ಚೆಂ ಕಾಮ್ ಸೊಡ್ಲೆಂ. ದೆಕುನ್ ತ್ಯಾ ಶಹರಾಕ್ ಬಾಬೆಲ್ ಮ್ಹಣ್ ನಾಂವ್ ಪಡ್ಲೆಂ, ಕಿತ್ಯಾಕ್ ಥಂಯ್ ಸರ್ವೆಸ್ಪರಾನ್ ಸಗ್ಳ್ಯಾ ಸಂಸಾರಾಚಿ ಭಾಸ್ ಘುಸ್ಪಡಾಯ್ಲಿ ಆನಿ ಥಂಯ್ ಥಾವ್ನ್ ಲೋಕಾಕ್ ತಾಣೆಂ ಸಗ್ಳೆ ಪೃಥ್ವೆಚೆರ್ ಶಿಂಪ್ಡಾಯ್ಲೊ.

— ದೆವಾಚಿಂ ಉತರ್ ಹೆಂ.

ಸಗ್ಗೊ ಪರ್ಜೆ ಮುಖಾರ್ ದೇವ್ ಸಿನಾಯ್ ಪರ್ವತಾರ್ ಪ್ರಸನ್ನಾ ಜಾಲೊ.

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ನಿರ್ಗ. 19:3-8a, 16-20b

ಮೊಯ್ಜೆ ಪರ್ವತಾ ವಯ್ರ್ ದೆವಾ ಸರ್ಶಿಂ ಗೆಲೊ ಆನಿ ಪರ್ವತಾ ಥಾವ್ನ್ ಸರ್ವೆಸ್ಪರಾನ್ ತಾಕಾ ಉಲೊ ಮಾರುನ್ ಮ್ಹಳೆಂ: “ತುವೆಂ ಹೆಂ ಜಾಕೊಬಾಚ್ಯಾ ಘರಾಣ್ಯಾಕ್ ಸಾಂಗುಂಕ್ ಜಾಯ್ ಆನಿ ಇಸ್ರಾಯೆಲಿತಾಂಕ್ ಪರ್ಗಟ್ ಕರುಂಕ್ ಜಾಯ್: ‘ಹಾಂವೆಂ ಎಜಿಪ್ತಾಕ್ ಕಿತೆಂ ಕೆಲೆಂ ಆನಿ ತುಮ್ಮಾಂ ಕಶೆಂ ಗರುಡಾಚ್ಯಾ ಪಾಕಾಟ್ಯಾಂ ವಯ್ರ್ ಬಸೊವ್ನ್ ಮ್ಹಜೆಶಿಂ ಹಾಡ್ಲಿಂ ಮ್ಹಣ್ ತುಮಿ ತುಮ್ಮಾಚ್ ದೊಳ್ಯಾಂನಿ ದೆಕ್ಲಾಂ. ದೆಕುನ್ ಆತಾಂ ತುಮಿ ಮ್ಹಜೊ ತಾಳೊ ಆಯ್ಕುತಾತ್ ಜಾಲ್ಯಾರ್ ಆನಿ ಮ್ಹಜೊ ಸೊಲ್ಲೊ ಪಾಳ್ಯಾತ್ ಜಾಲ್ಯಾರ್, ತುಮಿ ಸರ್ವ್ ಲೊಕಾಂ ಮದೆಂ ಮ್ಹಜಿ ಆಸ್ತ್ ಜಾತಲ್ಯಾತ್, ಕಿತ್ಯಾಕ್ ಸಗ್ಗಿ ಪೃಥ್ವಿ ಮ್ಹಜಿ! ತುಮಿ ಮ್ಹಾಕಾ ಏಕ್ ಯಾಜಕಾಂಚೆಂ ರಾಜ್ಯ್ ಆನಿ ಪವಿತ್ರ್ ರಾಷ್ಟ್ರ್ ಜಾತಲ್ಯಾತ್.’ ಹಿಂ ಉತ್ರಾಂ ತುವೆಂ ಇಸ್ರಾಯೆಲಿತಾಂಕ್ ಸಾಂಗುಂಕ್ ಜಾಯ್.” ಮೊಯ್ಜೆ ಸಕ್ಲಾ ದೆಂವ್ಲೊ ಆನಿ ಲೊಕಾಚ್ಯಾ ಮಾಲ್ಗಡ್ಯಾಂಕ್ ತಾಣೆಂ ಆಪಯ್ಲೆ; ಸರ್ವೆಸ್ಪರಾನ್ ಫರ್ಮಾಯ್ಲೆ ಪರ್ಮಾಣೆಂ ತಾಣೆಂ ಹಿಂ ಸರ್ವ್ ಉತ್ರಾಂ ತಾಂಕಾಂ ಸಾಂಗ್ಲಿಂ. ಸರ್ವ್ ಲೊಕಾನ್ ಸಾಂಗಾತಾ ಜಾಪ್ ದಿವ್ನ್ ಮ್ಹಳೆಂ: “ಜೆಂ ಕಿತೆಂ ಸರ್ವೆಸ್ಪರಾನ್ ಸಾಂಗ್ಲಾಂ, ತೆಂ ಆಮಿ ಕರ್ತಲ್ಯಾಂವ್!”

ತಿಸ್ರ್ಯಾ ದಿಸಾ ಫಾಂತ್ಯಾಪಾರಾರ್ ಘಡ್ಲೊ ಆನಿ ಝಗ್ಲಾವ್ಣೆಂ ಜಾಲೆಂ; ಏಕ್ ದಾಟ್ ಕೂಪ್ ಪರ್ವತಾಚೆರ್ ಆಯ್ಲೆಂ ಆನಿ ಕೊಂಬಾಚೊ ವ್ಹಡ್ ಆವಾಜ್ ಆಯ್ಲೊ. ತಂಬಾಂತ್ಲೊ ಸರ್ವ್ ಲೋಕ್ ಭಿಯಾನ್ ಧರ್ಧರೊ. ತೆದ್ನಾ ಮೊಯ್ಜೆನ್ ಲೊಕಾಕ್ ತಂಬಾಂತ್ಲೊ ಭಾಯ್ರ್ ಹಾಡ್ಲೊ ಆನಿ ತಾಂಕಾಂ ಸರ್ವೆಸ್ಪರಾಕ್ ಮೆಳುಂಕ್ ವ್ಹೆಲಿಂ. ತಿಂ ಪರ್ವತಾಚ್ಯಾ ಮುಳಾಂತ್ ಉಬಿಂ ರಾಖ್ಲಿಂ. ಸಗ್ಗೊ ಸಿನಾಯ್ ಪರ್ವತ್ ಧುಂವರ್ತಾಲೊ, ಕಿತ್ಯಾಕ್ ಸರ್ವೆಸ್ಪರ್ ತಾಚೆರ್ ಉಚ್ಯಾ ರುಪಾರ್ ದೆಂವ್ಲೊ. ಧುಂವರ್ ಏಕ್ ಆಗ್ಬಾಂತ್ಲ್ಯಾ ಧುಂವ್ರಾ ಪರಿಂ ವಯ್ರ್ ಸರ್ತಾಲೊ ಆನಿ ಸಗ್ಗೊ ಪರ್ವತ್ ಸಾರ್ಕೊಚ್ ಹಾಲ್ಲೊ. ಕೊಂಬಾಚೊ ನಾದ್ ವ್ಹಡ್ ಜಾಯಿತ್ ಆಯ್ಲೊ: ಮೊಯ್ಜೆ ದೆವಾ ಕಡೆ ಉಲಯ್ತಾಲೊ ಆನಿ ದೇವ್ ಘಡ್ಲಡ್ಯಾಚ್ಯಾ ಆವಾಜಾನ್ ತಾಕಾ ಜಾಪ್ ದಿತಾಲೊ. ಸರ್ವೆಸ್ಪರ್ ಸಿನಾಯ್ ಪರ್ವತಾಚ್ಯಾ ಶಿಖರಾಚೆರ್ ದೆಂವ್ಲೊ ಆನಿ ಮೊಯ್ಜೆಕ್ ಶಿಖರಾಚೆರ್ ಯೆಂವ್ಕ್ ತಾಣೆಂ ಸಾಂಗ್ಲೆಂ. ಮೊಯ್ಜೆ ವಯ್ರ್ ಚಡ್ಲೊ.

— ದೆವಾಚೆಂ ಉತರ್ ಹೆಂ.

ಸುಕ್ಯಾ ಹಾಡಾಂನೋ, ತುಮ್ಚೊ ಭಿತರ್ ಮ್ಹಜೊ ಅತ್ಮೊ ಹಾಂವ್ ಘಾಲ್ತಲೊಂ
ಆನಿ ತುಮಿ ಜಿವಿಂ ಜಾತಲ್ಯಾತ್.

ಎಜೆಕೀಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಎಜೆ. 37:1-14

ಸರ್ವೆಸ್ಪರಾಚೊ ಹಾತ್ ಮ್ಹಜೆರ್ ಆಯ್ಲೊ; ತಾಣೆಂ ಸರ್ವೆಸ್ಪರಾಚ್ಯಾ ಅತ್ಮ್ಯಾ ಉದೆಶಿಂ
ಮ್ಹಾಕಾ ಭಾಯ್ರ್ ವೆಲೊ ಆನಿ ಎಕಾ ಫಾಲ್ಕ್ಯಾ ಮದೆಂ ದವರ್ಲೊ. ತೆಂ ಫಾಲ್ಕೆಂ ಹಾಡಾಂನಿ
ಭರ್ಲೆಂ. ತಾಂಚೆ ಮದೆಂ ತಾಣೆಂ ಮ್ಹಾಕಾ ಭೊಂವ್ಡಾಯ್ಲೊ. ಹಾಡಾಂ ವ್ಹಡ್ ಸಂಖ್ಯೆನ್
ಫಾಲ್ಕ್ಯಾಂತ್ ಪಡೊನ್ ಆಸ್ಲಿಂ ಆನಿ ತಿಂ ಸಾರ್ಕಿಂ ಸುಕ್ಲಿಂ. ತಾಣೆಂ ಮ್ಹಾಕಾ ಮ್ಹಳೆಂ:
“ಮನ್ಯಾಪುತಾ, ಹ್ಯಾ ಹಾಡಾಂಕ್ ಪರ್ತುನ್ ಜೀವ್ ಯೆತ್‌ಗಾಯ್?” ಹಾಂವೆಂ ಜಾಪ್ ದಿಲಿ:
“ಸರ್ವೆಸ್ಪರಾ ದೇವಾ, ತೆಂ ತುಂ ಜಾಣಾಂಯ್.” ತೆದ್ನಾ ತಾಣೆಂ ಮ್ಹಾಕಾ ಮ್ಹಳೆಂ: “ಹ್ಯಾ ಹಾಡಾಂಕ್
ಪ್ರವಾದ್ ಕರ್ ಆನಿ ತಾಂಕಾಂ ಸಾಂಗ್: ಸುಕ್ಯಾ ಹಾಡಾಂನೋ, ಸರ್ವೆಸ್ಪರಾಚೆಂ ಉತರ್ ಆಯ್ಕಾ.
ಹ್ಯಾ ಹಾಡಾಂಕ್ ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: ಹಾಂವ್ ಸ್ವಾಸ್ ತುಮ್ಚೊ ಭಿತರ್ ಸರಸೊ
ಕರ್ತಲೊಂ ಆನಿ ತುಮ್ಕಾಂ ಜೀವ್ ಯೆತಲೊ. ಹಾಂವ್ ತುಮ್ಚೆರ್ ಶಿರೊ ಘಾಲ್ತಲೊಂ ಆನಿ
ತುಮ್ಚೆರ್ ಮಾಸ್ ವಾಡಶೆಂ ಕರ್ತಲೊಂ; ಹಾಂವ್ ತುಮ್ಚೆರ್ ಕಾತ್ ಧಾಂಪ್ತಲೊಂ ಆನಿ ತುಮ್ಕಾಂ
ಸ್ವಾಸ್ ದಿತಲೊಂ ಆನಿ ತುಮಿ ಜಿಯೆತಲ್ಯಾತ್. ತೆದ್ನಾ ಹಾಂವ್ ಸರ್ವೆಸ್ಪರ್ ಮ್ಹಣ್ ತುಮ್ಕಾಂ
ಕಳಿತ್ ಜಾತಲೆಂ.” ಮ್ಹಾಕಾ ಫರ್ಮಾಯ್ಲೆ ಪರ್ಮಾಣೆಂ ಹಾಂವೆಂ ಪ್ರವಾದ್ ಕೆಲೊ. ಹಾಂವ್
ಪ್ರವಾದ್ ಕರ್ತಾನಾ ಏಕ್ ಆವಾಜ್ ಆಯ್ಕಲೊ, ಏಕ್ ಕಡ್ಕಡ್ ಜಾಲೊ ಆನಿ ಹಾಡಾಂ ಲಾಗಿಂ
ಸರುನ್ ಹಾಡಾಕ್ ಹಾಡ್ ಜೊಡೊನ್ ಆಯ್ಲೆಂ. ಹಾಂವೆಂ ಪಳೆಲೆಂ ಆನಿ ತಾಂಚೆರ್ ಮ್ಹಾಕಾ
ಶಿರೊ ದಿಸ್ಲೊ; ತಾಂಚೆರ್ ಮಾಸ್ ವಾಡ್ತಾಲೆಂ ಆನಿ ಕಾತ್ ಧಾಂಪೊನ್ ಯೆತಾಲಿ; ಪೂಣ್ ತಾಂಚೆ
ಭಿತರ್ ಸ್ವಾಸ್ ನಾತ್ಲೊ. ತಾಣೆಂ ಮ್ಹಾಕಾ ಮ್ಹಳೆಂ: “ಸ್ವಾಸಾಕ್ ಪ್ರವಾದ್ ಕರ್, ಮನ್ಯಾಪುತಾ,
ಪ್ರವಾದ್ ಕರ್. ಸ್ವಾಸಾಕ್ ಸಾಂಗ್: ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: ಸ್ವಾಸಾ, ಚಾರಾಂಯ್
ವಾರ್ಯಾಂತ್ಲೊ ಯೆ ಆನಿ ಹ್ಯಾ ಮೆಲ್ಲ್ಯಾಂನಿ ಜಿಯೆಂವ್ಚೆ ಖಾತಿರ್ ತಾಂಚೆರ್ ಸ್ವಾಸ್ ಸೊಡ್.” ತಾಣೆಂ
ಮ್ಹಾಕಾ ಫರ್ಮಾಯ್ಲೆ ಪರ್ಮಾಣೆಂ ಹಾಂವೆಂ ಪ್ರವಾದ್ ಕೆಲೊ ಆನಿ ಸ್ವಾಸ್ ತಾಂಚೆ ಭಿತರ್
ಸರ್ಲೊ; ತಾಂಕಾಂ ಜೀವ್ ಆಯ್ಲೊ ಆನಿ ಆಪ್ಲ್ಯಾ ಪಾಂಯಾಂಚೆರ್ ತಿಂ ಉಬಿಂ ರಾವ್ಲಿಂ – ಏಕ್
ವ್ಹಡ್, ಅಗಣಿತ್ ಸೈನ್.

ತೆದ್ನಾ ತಾಣೆಂ ಮ್ಹಾಕಾ ಮ್ಹಳೆಂ: “ಮನ್ಯಾಪುತಾ, ಹಿಂ ಹಾಡಾಂ ಸಗ್ಳೆಂ ಇಸ್ರಾಯೆಲಾಚೆಂ
ಘರಾಣೆಂ. ತಿಂ ಮ್ಹಣ್ತಾತ್: ‘ಆಮಿಂ ಹಾಡಾಂ ಸುಕ್ಲ್ಯಾಂತ್, ಆಮ್ಚೊ ಭರ್ವಾಸೊ ನಪಯ್ತ್
ಜಾಲಾ, ಆಮ್ಚೊ ಸತ್ಯಾನಾಸ್ ಜಾಲಾ.’ ದೆಕುನ್ ಪ್ರವಾದ್ ಕರ್ ಆನಿ ತಾಂಕಾಂ ಸಾಂಗ್:
ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: ಮ್ಹಜೆ ಪರ್ಜೆ, ಹಾಂವ್ ತುಮ್ಚೊ ಪೊಂಡ್ ಉಗ್ತಿ ಕರ್ತಲೊಂ

ಆನಿ ತುಮ್ಮಾ ಪೊಂಡಾಂತ್ಲಿಂ ತುಮ್ಮಾಂ ಭಾಯ್ರ್ ಕಾಡ್ತಲೊಂ; ಹಾಂವ್ ತುಮ್ಮಾಂ ಇಸ್ರಾಯೆಲಾಚ್ಯಾ ದೆಶಾಂತ್ ಪರ್ತುನ್ ಹಾಡ್ತಲೊಂ. ಮ್ಹಜೆ ಪರ್ಜೆ, ಹಾಂವ್ ತುಮ್ಮೆ ಪೊಂಡ್ ಉಗ್ತೆ ಕರ್ತಲೊಂ ತೆದ್ನಾ ಹಾಂವ್ ಸರ್ವೆಸ್ಪರ್ ಮ್ಹಣ್ ತುಮ್ಮಾಂ ಕಳಿತ್ ಜಾತಲೆಂ. ಹಾಂವ್ ಮ್ಹಜೊ ಅತ್ಮೊ ತುಮ್ಮೆ ಭಿತರ್ ಘಾಲ್ತಲೊಂ ಆನಿ ತುಮಿ ಜಿವಂತ್ ಜಾತಲ್ಯಾತ್ ಆನಿ ಹಾಂವ್ ತುಮ್ಮಾಂ ನವ್ಯಾನ್ ತುಮ್ಮಾಂ ದೆಶಾಂತ್ ಹಾಡ್ತಲೊಂ. ತೆದ್ನಾ ಹಾಂವ್, ಸರ್ವೆಸ್ಪರ್, ಉಲಯ್ತಾಂ ಆನಿ ಹಾಂವೆಂ ಹೆಂ ಕೆಲಾಂ ಮ್ಹಣ್ ತುಮ್ಮಾಂ ಕಳಿತ್ ಜಾತಲೆಂ, ಉಲಯ್ತಾ ತೊ ಸರ್ವೆಸ್ಪರ್ ದೇವ್.”

— ದೆವಾಚೆಂ ಉತರ್ ಹೆಂ.

4

ಸಗ್ಳ್ಯಾ ಮನ್ಶಾಕುಳಾಚೆರ್ ಮ್ಹಜೊ ಪ್ರೇರಕ್ ಅತ್ಮೊ ಹಾಂವ್ ಧಾಡ್ತಲೊಂ.

ಜೋಯೆಲ್ ಪುಸ್ತಕಾಂತ್ಲೆಂ ವಾಚಪ್

ಜೋಯೆ 3:1-5

ಅಶೆಂ ಮ್ಹಣ್ತಾ ಸರ್ವೆಸ್ಪರ್:

ಸಗ್ಳ್ಯಾ ಮನ್ಶಾಕುಳಾಚೆರ್ ಹಾಂವ್ ಮ್ಹಜೊ ಅತ್ಮೊ ಘಾಲ್ತಲೊಂ.

ತುಮ್ಮೆ ಪೂತ್ ಆನಿ ತುಮ್ಮೊ ದುವೊ ಪ್ರವಾದ್ ಕರ್ತಲಿಂ,

ತುಮ್ಮೆ ಜಾಣ್ತೆ ಸಪ್ಣಾಂ ಸಪ್ಲೆತಲೆ

ಆನಿ ತುಮ್ಮೆ ತರ್ನಾಟೆ ದರ್ಶನಾಂ ದೆಕ್ತಲೆ.

ಚಾಕ್ರಾಂಚೆರ್ ಆನಿ ಚಾಕರ್ಲಿಂಚೆರ್ ಪರ್ಯಾಂ

ತ್ಯಾ ದಿಸಾಂನಿ ಹಾಂವ್ ಮ್ಹಜೊ ಅತ್ಮೊ ಘಾಲ್ತಲೊಂ.

ಮಳ್ಬಾರ್ ಆನಿ ಪೃಥ್ವೆರ್ ಹಾಂವ್ ಖುಣಾ ದಾಕಯ್ತಲೊಂ,

ರಗತ್ ಆನಿ ಉಜೊ ಆನಿ ಧುಂವ್ರಾಚೆ ಖಾಂಬೆ.

ಸರ್ವೆಸ್ಪರಾಚೊ ವರೊ ಆನಿ ಭಿರಾಂಕುಳ್ ದೀಸ್ ಯೆಂವ್ಚೆ ಆದಿಂ

ಸುರ್ಯೊ ಕಾಳೊಕಾಂತ್ ಬದಲ್ತಲೊ

ಆನಿ ಚಂದ್ರಿಮ್ ರಗ್ತಾಂತ್ ಬದಲ್ತಲೊ.

ಸರ್ವೆಸ್ಪರಾಚೆಂ ನಾಂವ್ ಉಲೊ ಮಾರ್ತಾತ್ ತ್ಯಾ ಸಗ್ಳ್ಯಾಂಕ್ ತಾರಣ್ ಮೆಳ್ತಲೆಂ;

ಕಿತ್ಯಾಕ್ ಸರ್ವೆಸ್ಪರಾನ್ ಸಾಂಗ್ಲಾಂ ತ್ಯಾ ಪರ್ಮಾಣೆಂ,

ವಾಂಚುನ್ ಉರ್ಲ್ಯಾಂತ್ ತಿಂ ಧೊಡಿಂ ಜಣಾಂ

ಸಿಯೊನ್ ಪರ್ವತಾಚೆರ್ ಆನಿ ಜೆರುಸಾಲೆಮಾಂತ್ ಆಸ್ತಲಿಂ,

ಜಾಕಾ ಸರ್ವೆಸ್ಪರ್ ಆಪಯ್ತಾ, ತೊ ವಾಂಚುನ್ ಉರ್ತಲೊ.

— ದೆವಾಚೆಂ ಉತರ್ ಹೆಂ.

ಶ್ಲೋಕ: ಧಾಡ್ ತುಜ್ಯಾ ಅತ್ಮ್ಯಾಕ್, ಸರ್ವೆಸ್ಪರಾ,
ಆನಿ ಸಂಸಾರಾಚಿಂ ರೂಪ್ ತುಂ ನವೆಂ ಕರ್.

ಕೀ. 103:30

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಅತ್ಮ್ಯಾ ಮ್ಹಜ್ಯಾ, ಸರ್ವೆಸ್ಪರಾಕ್ ನಾಂವಾಡ್:
ಸರ್ವೆಸ್ಪರಾ, ಮ್ಹಜ್ಯಾ ದೆವಾ, ಕಿತ್ಲೊ ತುಂ ವರ್ತೊ!
ಮಹಿಮೆನ್ ಆನಿ ವೈಭವಾನ್ ಭರ್ಲೊ,
ಪ್ರಕಾಸಾಭರಿತ್ ಮಾಂತಾನ್ ನ್ಹೆಸ್ಲೊ!
2. ಕಿತ್ಲಿಂ ವಿವಿಧ್ ತುಜಿಂ ಕೃತ್ಯಾಂ, ಸರ್ವೆಸ್ಪರಾ,
ಜಾಣ್ವಾಯೆನ್ ಸರ್ವ್ ವಸ್ತು ತುಂವೆಂ ರಚ್ಲಾಯ್;
ಪ್ರಧ್ನಿ ಸಗ್ಳಿ ತುಜ್ಯಾ ರಚ್ಲಾಂನಿ ಭರ್ಲ್ಯಾ.
ಸರ್ವೆಸ್ಪರಾಕ್ ನಾಂವಾಡ್, ಅತ್ಮ್ಯಾ ಮ್ಹಜ್ಯಾ.
3. ವೆಳಾ ವೆಳಾಕ್ ತುಂ ಪೋಷಣ್ ದಿತಲೊಯ್ ಮ್ಹಣ್
ಸಗ್ಳಿಂ ತುಜೆರ್ಚ್ ದೊಳೆ ಲಾವ್ನ್ ಆಸಾತ್,
ತುಂ ದಿತಾಯ್ ತೆದ್ನಾ ತಿಂ ಎಕ್ಪಾಯ್ ಕರಿತ್ತ್ ಆಸಾತ್,
ತುಂ ಹಾತ್ ಉಘಡ್ತಾಯ್ ಆನಿ ತಿಂ ಪೊಟ್‌ಭರ್ ಖಾವ್ನ್ ಧಾದೊಶಿ ಜಾತಾತ್.
4. ತುಂ ತುಜೆಂ ತೊಂಡ್ ಲಿಪಯ್ತಾನಾ ರಚ್ಲಾಂ ಘಾಬರ್ತಾತ್,
ತುಂ ಪ್ರಾಣ್ ಮಾತ್ರ್ ಕಾಡ್, ತಿಂ ಮೊರುನ್ ಪರ್ತ್ಯಾನ್ ಧುಳಿಕ್ ವೆತಾತ್.
ಪುಣ್ ತುಂ ಸ್ವಾಸ್ ದಿಶಿ ಜಾಲ್ಯಾರ್, ತಿಂ ಪರತ್ ರಚೊನ್ ಯೆತಾತ್,
ಅಶೆಂ ಪ್ರಿಥುಮೆಚಿಂ ರೂಪ್ ತುಂ ನವೆಂ ಕರ್ತಾಯ್.